



ወጪን በመጋራት የበጎ አድራጎት
አገልግሎት አሰጣጥ ሁኔታን
ለመወሰን የወጣልዩ መመሪያ
ቁጥር 24/2012 ዓ.ም.

መግቢያ

የበጎ አድራጎት ድርጅቶችና ማህበራት ኤጀንሲ የሚያስተዳድራቸው የበጎ አድራጎት ድርጅቶች ለተጠቃሚው ህብረተሰብ ለሚሰጡት ኢኮኖሚያዊና ማህበራዊ አገልግሎት ተመጣጣኝ ዋጋ በማስከፈል በበጎ አድራጎት ስራ ላይ ለተሰማሩ ወይም ለሚሰማሩ ግልጽ እና ወጥነት ያለው የአሰራር ስርአት መዘር ጋትና ዘለቂታ ያለው አገልግሎት ለመስጠት ሲሆን ይህንን ስርዓት ዘርግቶ የህብረተሰቡን የላቀ ተጠቃሚነት ለማረጋገጥ ፣ የበጎ አድራጎት ድርጅቶች ለተጠቃሚው ኅብረተሰብ የሚሠጡትን አገልግሎት ለማሳለጥ እና ለመደገፍ ይህ መመሪያ በኤጀንሲው ተዘጋጅቷል።

የልዩ መመሪያው አስፈላጊነት

ተጠቃሚውን ህብረተሰብ ወጪን እንዲጋራ በማድረግ አገልግሎት የሚሰጡ የበጎ አድራጎት ድርጅቶችን አስተዳደር ከገቢ ማስገኛ መመሪያ ቁጥር 7/2004 በተለየ ሁኔታ መምራት አስፈላጊ ሆኖ በመገኘቱ እና በአፈጻጸምና አስተዳደር ሂደት ላይ ያጋጠመውን ችግር ለመፍታት እንዲሁም ክትትልና ድጋፍ ለመስጠት ራሱን የቻለ የማስፈጸሚያ ልዩ መመሪያ ማውጣት በማስፈለጉ፤

የበጎ አድራጎት ድርጅቶች የህብረተሰቡን የላቀ ተጠቃሚነት ለማጎልበት ወጪን በመጋራት የተግባርቻቸውን ቀጣይነት የሚያግዝ የአሰራር ልዩ መመሪያ ማውጣት በማስፈለጉ፤

የበጎ አድራጎት አገልግሎቶችን ወጪ በመጋራት ማከናወን የገቢ ማስገኛ ሥራ ተደርጎ እንዳይቆጠርና በንግድ የስራ ዘርፍ እንዳይመደቡ ለማድረግ ግልጽ ድንጋጌዎችን በማስቀመጥ ከህብረተሰቡ የሚሰበሰበው ክፍያ ተመልሶ ለበጎ አድራጎት ተግባር እንዲውል እና ዘለቂታ እንዲኖረው የተለየ ስርዓት ለመዘር ጋት በማስፈለጉ፤

ሙሉ በሙሉ በነፃ የሚሰጥ የበጎ አድራጎት አገልግሎት በኅብረተሰቡ ላይ የሚፈጥረውን የጠባቂነት፣ ተመጽዎችነት እና ጥገኝነት ተጽዕኖ ደረጃ በደረጃ ከመቀነስ ለጎን የህብረተሰቡን የባለቤትነት መንፈስ ለማጎልበት በመታቀዱ፤

የበጎ አድራጎት ድርጅቶች ተግባራቸውን ከተጠቃሚው ኅብረተሰብ ጉልበት እና በዓይነት በሚደረግ አስተዋፅኦ ወይም ወጪ በመጋራት የሚያከናውኑትን አሰራር መደገፍ፤ ማበረታታት እና ክፍተቶችን ለማረም ግልጽ የሆነ የክትትልና ድጋፍ ሥርዓት

መዘርጋት አስፈላጊ ሆኖ በመገኘቱ የበጎ አድራጎት ድርጅቶችና ማህበራት ኤጀንሲ አዋጅ ቁጥር 621/2001 አንቀጽ 9(4)፣ አንቀጽ 6/1/ቸ እና በደንብ ቁጥር 168/2001 አንቀጽ 34 በተሰጠው ስልጣን መሰረት ይህንን መመሪያ አውጥቷል።

ክፍል አንድ

ጠቅላላ ድንጋጌ

አንቀጽ 1

አውጪው አካል

የበጎ አድራጎት ድርጅቶችና ማህበራት ኤጀንሲ አዋጅ ቁጥር 621/2001 አንቀጽ 9(4) ፣ አንቀጽ 6/1/ቸ እና በደንብ ቁጥር 168/2001 አንቀጽ 34 በተሰጠው ስልጣን መሰረት ይህንን መመሪያ አውጥቷል።

አንቀጽ 2

አጭር ርዕስ

ይህ ልዩ መመሪያ ወጪን በመጋራት የበጎ አድራጎት አገልግሎት አሰጣጥ ሁኔታን ለመወሰን የወጣ የወጪ መጋራት ልዩ መመሪያ ቁጥር 24/2012ተብሎ ሊጠቀስ ይችላል።

አንቀጽ 3

ትርጓሜ

የቃሉ አግባብ ሌላ ትርጉም የሚያሰጠውካልሆነ በስተቀር በዚህ ልዩ መመሪያ ውስጥ ያሉ ቃላትና ሀረጎች የበጎ አድራጎት ድርጅቶችና ማህበራት አዋጅ ቁጥር 621/2001 እና በደንብ ቁጥር 168/2001 የተሰጣቸውን ትርጉም ይይዛሉ።

ከዚህ በተጨማሪም በዚህ ልዩ መመሪያ ውስጥ፡-

1.“የወጪ መጋራት” ማለት የበጎ አድራጎት ድርጅቶች ለሚሰጡት አገልግሎት በተሰጠቸው ፍቃድና ዓላማቸው መሰረት ተግባራቸውን ለማከናወን እንዲሁም የበጎ አድራጎት

አገልግሎታቸውን በዘላቂነት ለማቅረብ ይችሉ ዘንድ ከህብረተሰቡ በጉልበት እና በዓይነት በሚያገኙት አስተዋጽኦ ወይም ወጪን በመጋራት አቅም ለሌላቸው በነጻ የበጎ አድራጎት ድጋፋቸውን ከመስጠት ጎን ለጎን ለሰጠው አገልግሎት ከሚያስፈልገው ወጪ ከ25% ያልበለጠውን ከተጠቃሚው ኅብረተሰብ የሚጋሩበት የአሰሪ ሥርዓት ማለት ነው።

2. “ፈቃድ” ማለት ከተጠቃሚው ከኅብረተሰብ በጉልበት እና በዓይነት በሚያገኙት አስተዋጽኦ ወይም ወጪን በመጋራት አገልግሎት ለሚሰጡ በጎ አድራጎት ድርጅቶች የገቢ ማስገኛ ፍቃድ ማውጣት ሳያስፈልግ ተግባራቸውን የሚያከናውኑበትን ሁኔታ የሚገልጽ ከኤጀንሲው በጽሁፍ የሚሰጥ ነው።

አንቀጽ 4

የተፈጻሚነት ወሰን

1/ ይህ ልዩ መመሪያው ተፈጻሚ የሚሆነው ከኢ.ፌ.ዲ.ሪ በጎ አድራጎት ድርጅቶች ማህበራት ኤጀንሲ ፍቃድ አውጥተው ነገር ግን ለሚሰጡት አገልግሎት የጉልበት ወይም የዓይነት አስተዋጽኦ ወይም ወጪ በመጋራት የበጎ አድራጎት ተግባራት ላይ የተሰማሩ የበጎ አድራጎት ድርጅቶች ሆኖ፡-

ሀ. ከአንድ በላይ በሆኑ ክልሎች በሚሰሩ የበጎ አድራጎት ድርጅቶች፤

ለ. በአንድ ክልል ብቻ የሚሰሩ ቢሆንም የውጪ ሀገር የበጎ አድራጎት ድርጅቶች እና በኢትዮጵያ ነዋሪዎች በጎ አድራጎት ድርጅቶች፤

ሐ. በአዲስ አበባ ወይም በድራጃዎ ከተማ አስተዳደር በሚሰሩ የበጎ አድራጎት ድርጅቶች ላይ ተፈጻሚ ይሆናል።

መ/ ከላይ የተጠቀሰው እንደተጠበቀ ሆኖ ይህ ልዩ መመሪያ በማህበራት ላይ ተፈጻሚነት አይኖረውም።

2/ ይህ ልዩ መመሪያ ከመውጣቱ በፊት ከኤጀንሲው የገቢ ማስገኛ ፍቃድ አውጥተው እየተንቀሳቀሱ ያሉ እንደሁም ወደ ፊት በንግድ ሥራ ተሰማርተው የበጎ አድራጎት አገልግሎት ለመስጠት በሚፈልጉ የበጎ አድራጎት ድርጅቶች ላይ ተፈጻሚ አይሆንም።

3/ በዚህ አንቀጽ ንዑስ አንቀጽ 2 የተደነገገ ቢኖርም ከዚህ በፊት የገቢ ማስገኛ ፍቃድ አውጥተው ሲንቀሳቀሱ የነበሩትና በዚህ ልዩ መመሪያ ለመተዳደር በማስረጃ የተደገፈ ጥያቄ ሲያቀርቡ እና ኤጀንሲው ሲያምንበት አገልግሎቱን ለማስቀጠል ኤጀንሲው በልዩ መመሪያው እንደካተቱ እንደገና ሊፈቅድ ይችላል።

ክፍል ሁለት

በወጪ መጋራት ስለሚገኝ ገቢ አያያዝ እና አጠቃቀም

አንቀጽ 5

በወጪ መጋራት ስለሚገኝ ገቢ፤

1/ የበጎ አድራጎት ድርጅቱ ከተጠቃሚዎች በወጪ መጋራት መልክየሚሰበሰበውን ክፍያ ለሌሎች ገቢዎች በመለየት ማሳየት ይጠበቅበታል።

2/በወጪ መጋራት የሚሰበሰበው ገቢ ለተሰጠው አገልግሎት ከሚያስፈልገው ጠቅላላ ወጪ በመቶኛ ተሰልቶ ሲታይ ከሃያ አምስት በመቶ ያልበለጠ መሆን አለበት ።

አንቀጽ 6

በወጪ መጋራት ስለሚገኝ ገቢ አጠቃቀም፤

1/ማንኛውም በጎ አድራጎት ድርጅት-በወጪ መጋራት ያገኘውን ገቢ ድርጅቱ አገልግሎቱን ለማጠናከር ፍቃድ ካገኘበት አላማጋር በቀጥታ ተያያዥነት ላላቸው ተግባራት ማዋል አለበት።

2/የበጎ አድራጎት ድርጅቱ በወጪ መጋራት ያገኘው ገቢ ለሌሎችየድርጅቱ አስተዳደራዊ ወጪዎች መሸፈኛነት ሊውል አይገባም።

3/ ከህብረሰቡ በወጪ መጋራት የሚሰበሰበው ገንዘብ ለበጎ አድራጎት ድርጅቱ አባላት ሊከፋፈል አይችልም።

ክፍል ሦስት

ስለ ወጪ መጋራት ፍቃድ አሰጣጥናይዘት

አንቀጽ 7

ስለ ወጪ መጋራት ፍቃድ አሰጣጥ

1/ በነጻ ከሚሰጠው የበጎ አድራጎት አገልግሎት በተጨማሪበወጪ መጋራት ከተጠቃሚው ኅብረተሰብ ክፍያ በመሰብሰብ የበጎ አድራጎት አገልግሎት ለመስጠት የሚፈልግ የበጎ አድራጎት ድርጅት ጥያቄውን ለኤጀንሲው በዕሁፍ ማቅረብ አለበት።

2/ በወጪ መጋራትየበጎ አድራጎት አገልግሎት ለመስጠትለኤጀንሲው የሚቀርብ ጥያቄ በበጎ አድራጎት ድርጅቱ ቦርድየፀደቀ ሆኖ የሚከተሉትን ማካተት ይገባዋል።

ሀ/ የበጎ አድራጎት ድርጅቱ የተቋቋመበትና ለሚሠጠው አገልግሎት ወጪ ለመጋራት የተፈቀደለትን ዓላማ፤

ለ/ የበጎ አድራጎት ድርጅቱ ስም ፣ አድራሻ እና የምዝገባ ሰርተፍኬት ኮፒ፤

ሐ/ የአገልግሎት ክፍያ አንድ መቶ ሃምሳ ብር እንዲሁም

መ/ የበጎ አድራጎት ድርጅቱ ከተጠቃሚዎች ሊጋራ ያቀደው ወጪ ከ25% ያልበለጠ መሆኑን የሚያረጋግጥ መግለጫ፤

ሠ/ በወጪ መጋራት ተግባር ላይ አዲስ ለመስማራት የሚፈልግ የበጎ አድራጎት ድርጅት ግልፅና ዝርዝር ዕቅድ አያይዞ ማቅረብ አለበት።

ረ/ ሆኖም በጎ አድራጎት ድርጅቱ ልዩ መመሪያው ከመውጣቱ አስቀድሞበወጪ መጋራት መልኩ አገልግሎት እየሰጠየቆየ ከሆነ የተሰማራበትን የሥራ ዘርፍበመከለስ ፣ ተጠቃሚውን ኅብረተሰብ በማወያየት ያገኘውን ድጋፍና አገልግሎቱን የሚሰጥበት አከባቢ አስተዳደር እርከን የተሰጠ የድጋፍ ደብዳቤ አያይዞ ለኤጀንሲው በዕሁፍ በማሳወቅ ማስፈቀድ አለበት።

አንቀጽ 8

ፍቃድ ሰጪው አካል

- 1/ ለኢትዮጵያ እና ለኢትዮጵያ ነዋሪዎች በጎ አድራጎች ድርጅቶች በወጪ መጋራት አገልግሎት የመስጠት ተግባር ላይ እንዲሰማሩ መስፈርቱን አሟልተው ሲቀርቡ ከሚመለከተው የዘርፍ አስተዳደር ጋር በመመካከር በክትትልና ድጋፍ ከፍተኛ ባለሙያ አማካይነት ፍቃዱ በ10 ቀናት ውስጥ ይሰጣል።
- 2/ የውጭ በጎ አድራጎች ድርጅቶች በወጪ መጋራት ተግባር ላይ እንዲሰማሩ ለሚቀርብጥዎቹ ማመልከቻው በቀረበበት በ15 ቀናት ውስጥ ከሚመለከተው የዘርፍ አስተዳደር ጋር በመመካከር በክትትልና ድጋፍ ከፍተኛ ባለሙያዎች ተጣርቶ መስፈርቱን አሟልተው ሲቀርቡ በክትትልና ድጋፍ ዳይሬክተር አማካይነት ፍቃዱ ይሰጣል።

አንቀጽ 9

የወጪ መጋራት ፍቃድ ይዘት

የወጪ መጋራት ተግባር ከኤጀንሲው በጽሁፍ የሚሰጥ ፍቃድ ሆኖ የሚከተሉትን የያዘ መሆን አለበት።

- 1/ ከኤጀንሲው በጽሁፍ የሚሰጥ ፍቃድ፤
- 2/ የበጎ አድራጎች ድርጅቱ ስምና አድራሻ፤
- 3/ የበጎ አድራጎች ድርጅቱ እንዲሰማራ የተፈቀደለት የአገልግሎት አይነት፤
- 4/ ፍቃዱ የተሰጠበት ጊዜ፤

አንቀፅ 10

የወጪ መጋራት ስራ ፍቃድ ስለሚቀጥልበት ሁኔታ

የወጪ መጋራቱ ሥራ ፍቃድ በጎ አድራጎት ድርጅቱ በልዩ መመሪያው መሠረት ለአገልግሎቱ ዘላቂነት ከሃያ አምስት በመቶ ያልበለጠውን ከተጠቃሚው ኅብረተሰብ በመጋራት እስከተንቀሳቀሰ ድረስ በየአመቱ ልዩነቱን ለኤጀንሲው በማሳወቅ አገልግሎቱን መቀጠል ይችላል ።

አንቀጽ 11

የወጪ መጋራት ፍቃድ ስለሚከለክልባቸው ሁኔታዎች

1/ የበጎ አድራጎት ድርጅቱ ወጪ በመጋራት አገልግሎት ለመስጠት የሚቀርብ ጥያቄ ከተመዘገበበት፣ ፍቃድ ከተሰጠበት ዓላማና የሥራ መስክ ጋር ቀጥተኛ ባልሆኑ ተግባሮች ላይ ለመሰማራት ሲሆን፤

2/ የበጎ አድራጎት ድርጅቱ ከተመዘገበበት እና ፍቃድ ካገኘበት ዓላማ ውጭ ሲንቀሳቀስ በመገኘቱ ከኤጀንሲው የፅሁጽ ማስጠንቀቂያ ከተሰጠው አንድ ዓመት ያልሞላው መሆኑ ሲረጋገጥ፤

3/ የወጪ መጋራቱ ጥያቄ ከ25% በላይ ሲሆን፤

4/ ኤጀንሲውም የክልከላ ደብዳቤውን በአሥር የሥራ ቀናት ውስጥ ለአመልካቹ በጎ አድራጎት ድርጅት በጽሁፍ ይሰጣል።

አንቀጽ 12

ስለ ወጪ መጋራት ፍቃድና ሌሎች ሁኔታዎች

1/ በወጪ መጋራት ተግባር ላይ የተሰማራ የበጎ አድራጎት ድርጅት ከኤጀንሲው በፅሁፍ ፍቃድ ካገኘ በኋላ ለሚመለከተው የመንግስት አካልና ለተጠቃሚው ህብረተሰብ ወጪ መጋራቱ ከ25% በላይ ስላለማገኘቱ የኦዲትና የክንውን ሪፖርት የማቅረብና የማስረዳት ግዴታ አለበት፤

2/ በዚህ አንቀጽ ንኡስ አንቀጽ 1 የተመለከተው እንደተጠበቀ ሆኖ እስከ 25% ተብሎ የተጠቀሰው አንድ የበጎ አድራጎት ድርጅት በሚሰጣቸው አገልግሎቶች ሪፖርት እንጂ ለእያንዳንዱ አገልግሎት የተናጠል ሪፖርት እንዲያቀርብ አይጠበቅበትም።

3/ በዚህ ልዩ መመሪያ ተራ ቁጥር 1 የተደነገገው እንደተጠበቀ ሆኖ የወጪ መጋራት ፍቃድ ያገኘማንኛውም የበጎ አድራጎት ድርጅት ከወጪ መጋራቱ ውስጥ ከ25% በላይ የሚሰበስብ መሆኑ ሲረጋገጥ ኤጀንሲው ከፅሁፍ ማስጠንቀቂያ እስከ ፈቃድ ስረዛ የሚያደርሱ እርምጃዎችን ሊወሰድ ይችላል።

ክፍል አራት

በወጪ መጋራት ለሚሰበስብ ገንዘብ አያያዝና አጠቃቀም

አንቀጽ 13

የወጪ መጋራት ሂሳብ መዝገብ

1/ በወጪ መጋራት ተግባር ላይ የሚሳተፍ ማንኛውም የበጎ አድራጎት ድርጅት ከወጪ መጋራት ለሚሰበስበው ገንዘብ የተለየ የሂሳብ መዝገብ መያዝ አለበት።

2/ በወጪ መጋራት ተግባር ላይ የሚሳተፍ የበጎ አድራጎት ድርጅት የሚሰበስበውን ገንዘብ በተለየ የባንክ ሂሳብ ማስቀመጥ አለበት።

3/ በወጪ መጋራት ተግባር ላይ የሚሳተፍ የበጎ አድራጎት ድርጅት የባንክ ሂሳብ ለመክፈት ከኤጀንሲው ፍቃድ ማግኘት አለበት።

አንቀጽ 14

ከወጪ መጋራት የሚገኝ ገንዘብ አጠቃቀም

ከወጪ መጋራት የሚገኝ ገንዘብ ሙሉ በሙሉ የበጎ አድራጎት ድርጅቱ ለሚሰጠው አገልግሎትና ፍቃድ ለተሰጠው ዓላማ ብቻ መዋል አለበት።

አንቀጽ 15

የወጪ መጋራት አስተዳደር

ከወጪ መጋራት የሚሰበሰብ ገንዘብን በተመለከተ በጎ አድራጎት ድርጅቱ ለዚህ ተግባር አስፈላጊ ሆኖ ሲያገኘው የየዕለት እንቅስቃሴዎችን የሚያከናውን ባለሙያ ሊመደብ ይችላል።

አንቀጽ 16

ስለ ወጪ መጋራት ሪፖርት አቀራረብ

1/ የበጎ አድራጎት ድርጅቱ ከወጪ መጋራት የሚያገኘውን ገንዘብአጠቃቀም የሚያሳይ ግልፅ ዓመታዊ የአዲትና የክንውን ሪፖርት በአዋጁ አንቀጽ 80 በተደነገገው መሠረት-በርዕሥ በመለየት ከዋናው ሪፖርት ጋር አካትቶ ለኤጀንሲው ማቅረብ አለበት።

2/ ከላይ በንዑስ አንቀጽ 1 የተደነገገው እንደተጠበቀ ሆኖ የአዲትና የክንውን ሪፖርት አቀራረብና ይዘትን በተመለከተ የአዋጁ አንቀጽ 77-81 እና አንቀጽ 83 ድንጋጌዎች ተፈፃሚ ይሆናሉ።

አንቀጽ 17

የወጪ መጋራት ፍቃድ ስለ መሰረዝ

1/ ማንኛውም በጎ አድራጎት ድርጅት ከዚህ በታች የተዘረዘሩትን ተግባራት ሆነ ብሎ የፈጸመ እንደሆነ ኤጀንሲው እንደ ህጉ ጥሰት ክብደት ከፅሁፍ ማስጠንቀቂያ እስከ ፈቃድ ስረዛ የሚያደርሱ እርምጃዎችን ሊወሰድ ይችላል።

ሀ) ለሚሰጣቸው የበጎ አድራጎት አገልግሎት ፍቃድ ሳያገኝ የወጪ መጋራት ክፍያ ሲሰበሰብ ከተገኘ ፤

ለ) በዚህ ልዩ መመሪያ አንቀጽ 6 የተደነገገውን በመጣስ በወጪ መጋራት የተሰበሰበውን ገንዘብ ለአባላት ሲያከፋፍልና ለሌሎች አስተዳደራዊ ወጪዎች ሲያውል ከተገኘ፤

ሐ/ በዚህ ልዩ መመሪያ አንቀጽ 13 የተደነገገውን በመጣሰለሚሰበሰበው ገንዘብ የተለየ የሂሳብ መዝገብ ካልያዘ ፤

መ / የሥራ እንቅስቃሴውን ለተጠቃሚው ህብረተሰብና ለመንግሥት አካል በተጠየቀ ጊዜ ለማሳየት /ለማቅረብ/ ፈቃደኛ ካልሆነ ፤

ሠ/ የበጎ አድራጎት ድርጅቱከኤጀንሲው ፍቃድ ካገኘበት አገልግሎት ወጭባሉ ተግባራት ወጪ መጋራትንሽፋን በማድረግክፍያዎችን ሲሰበሰብ ከተገኘ፤

2/ በዚህ አንቀጽ ንዑስ አንቀጽ (1) የተደነገገው እንደተጠበቀ ሆኖ ድርጊቱ ወንጀል ነክ ከሆነ በወንጀል ህጉ ድንጋጌዎች መሠረት ተፈጻሚ ይሆናል።

3/ ከላይ የተጠቀሰው ቢኖርም ለበጎ አድራጎት ድርጅቱ በወጪ መጋራት እንዲሳተፍ የሚሰጠው ፍቃድ የበጎ አድራጎት ድርጅቱ ህጋዊ ሰውነት ሲያከትም አብሮ ቀሪ ይሆናል።

አንቀጽ 18

የአቤቱታ አቀራረብ ሥነ-ስርዓት

1/ በዚህ ልዩ መመሪያ አንቀጽ 8 (1) በተሰጠው ውሳኔ ላይ ቅሬታ ያለው የበጎ አድራጎት ድርጅት በ10 የሥራ ቀናት ውስጥ ለክትትልና ድጋፍዳይሬክተር ቅሬታውን በፅሁፍ ማቅረብ ይችላል።

2/ በዚህ አንቀጽ ንዑስ አንቀጽ 1 በተሰጠው ውሳኔ ላይ ቅሬታ ያለው በጎ አድራጎት ድርጅት በ15 የሥራ ቀናት ውስጥ ቅሬታውን ለኤጀንሲው ዋና ዳይሬክተር ማቅረብ ይችላል።

3/ ከላይ የተጠቀሰው ቢኖርም የኤጀንሲው ዋና ዳይሬክተር በአሥራ አምስት የሥራ ቀናት ውስጥ ለአቤቱታው ውሳኔ መስጠት ይኖርበታል።

ክፍል አምስት

ልዩ ልዩ ድንጋጌዎች

አንቀጽ 19

የመሸጋገሪያ ድንጋጌ

ከዚህ በፊት ከኤጀንሲውፍቃድ ሳያገኙ የወጪ መጋራት አገልግሎት በመስጠት ተግባር ላይየተሰማሩ በጎ አድራጎች ድርጅቶች ወጪ በመጋራት ለሚሰጡት አገልግሎት ይህልዩ መመሪያክጸናበት እስከአንድ አመት ባለው ጊዜ አስፈላጊውንፈቃድ ከኤጀንሲው በጽሁፍ ማግኘት አለባቸው።

አንቀጽ 20

ልዩ መመሪያው ሰለሚሻሻልበት ሁኔታ

ኤጀንሲው አስፈላጊ ሆኖ ሲያገኘው ይህንን ልዩ መመሪያ በማንኛውም ጊዜ ሊያሻሽለው ይችላል።

አንቀጽ 21

ተፈጻሚነት ስለማይኖራቸው ህጎች

ከዚህልዩ መመሪያ ጋር የሚቃረን ማንኛውም መመሪያምሆነ ልማዳዊ አሰራር ተፈጻሚነትአይኖረውም።

አንቀጽ 22

ልዩ መመሪያው የሚፀናበት ጊዜ

ይህ ልዩ መመሪያ በበጎ አድራጎች ድርጅቶችና ማህበራት ቦርድ ፀድቆ ከወጣበት ከ-- -- እስከ 2006 ዓ.ም ጀምሮ የፀና ይሆናል።

መሠረት ገ/ማርያም ተክሉ

የኢ.ፌ.ዲ.ሪ በጎ አድራጎች ድርጅቶችና ማህበራት ኤጀንሲ ዋና ዳይሬክተር

አዲስ አበባ